
Chidambarashivadhvani Stava

चिदम्बरशिवध्वनिस्तवः

Document Information

Text title : Chidambarashivadhvani Stava

File name : chidambarashivadhvanistavaH.itx

Category : shiva

Location : doc_shiva

Proofread by : Aruna Narayanan

Description/comments : From shrInaTarAjastavamanjarI

Latest update : July 10, 2022

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 28, 2023

sanskritdocuments.org

चिदम्बरशिवध्वनिस्तवः



श्रीगणेशाय नमः ।

श्रीचित्सभेशाय नमः ।

ॐ शिव शिव शरणं शिवानन्द शिव

शिव शिवाय शिवाय नमः ।

ओङ्कारमोषधीशानचूडमोजस्विदूरगम् ।

ओङ्घ्राणपीठनिलयं वन्दे श्रीचित्सभापतिम् ॥ १ ॥

शिखिवाहसुतं देवं शिष्टार्चितपदाम्बुजम् ।

शिखावन्तं महादेवं वन्दे श्रीचित्सभापतिम् ॥ २ ॥

वरुणाघ प्रहन्तारं वरदं वररूपिणम् ।

वन्दारुजनमन्दारं वन्दे श्रीचित्सभापतिम् ॥ ३ ॥

शिलादसुतवन्द्याङ्घ्रिं शिरोधृतसुरापगम् ।

शिखिराजत्भालदेशं वन्दे श्रीचित्सभापतिम् ॥ ४ ॥

वनमाल्यर्चितपदं वंशवृद्धिकरं नृणाम् ।

वसुधारथवामोमं वन्दे श्रीचित्सभापतिम् ॥ ५ ॥

शरच्चन्द्रसमानाभं शरणं जगतां सदा ।

शङ्खचक्रकरान्विष्टं वन्दे श्रीचित्सभापतिम् ॥ ६ ॥

रणन्मञ्जीरपादाब्जं रजताचलवासिनम् ।

रम्भादिफलभोक्तारं वन्दे श्रीचित्सभापतिम् ॥ ७ ॥

णशक्तिपदमृग्याङ्घ्रिं गणनाथसुतं विभुम् ।

फणाभृन्नाथवरदं वन्दे श्रीचित्सभापतिम् ॥ ८ ॥


शिवालिङ्गितवर्ष्माणं शिवरुद्रादिसंज्ञकम् ।

शिवं शिवकरं नृणां वन्दे श्रीचित्सभापतिम् ॥ ९ ॥


वाराशितनयानाथनेत्रार्चितपदाम्बुजम् ।
 वारिजातासने संस्थं वन्दे श्रीचित्सभापतिम् ॥ १० ॥
 नन्दनस्थितमन्दारवृक्षस्यौदार्यदायिनम् ।
 नन्द्यादिभिस्सदा सेव्यं वन्दे श्रीचित्सभापतिम् ॥ ११ ॥
 दण्डपाणिहरं देवं दण्डपाणिं दयानिधिम् ।
 दण्डोद्दण्डनटं चण्डं वन्दे श्रीचित्सभापतिम् ॥ १२ ॥
 शिष्यलोकं शिरोरत्नभूषणं शिखिधारिणम् ।
 शिवदातारमीशानं वन्दे श्रीचित्सभापतिम् ॥ १३ ॥
 वपुषा भासयन्तं तत् जगत्सर्वं चराचरम् ।
 वज्रपाण्यादिसंसेव्यं वन्दे श्रीचित्सभापतिम् ॥ १४ ॥
 शिशुं मुनिवरस्यादौ रक्षन्तं यमशासनात् ।
 शिपिविष्टं शिलादार्यं वन्दे श्रीचित्सभापतिम् ॥ १५ ॥
 वलारितपसा प्रीतं वटमूलनिवासिनम् ।
 वटुकैरावृतप्रान्तं वन्दे श्रीचित्सभापतिम् ॥ १६ ॥
 शिखरे शिखरीन्द्रस्य वसन्तं श्रितपालकम् ।
 शिखाग्रे योगिनां संस्थं वन्दे श्रीचित्सभापतिम् ॥ १७ ॥
 वाराणस्यादिमे क्षेत्रे वसन्तं वायुरूपिणम् ।
 वाल्कलिक्षयहेतुं तं वन्दे श्रीचित्सभापतिम् ॥ १८ ॥
 यमाद्यष्टाङ्गविलसद्योगवत्त्वान्तगोचरम् ।
 यक्षराक्षसवृन्देभ्यं वन्दे श्रीचित्सभापतिम् ॥ १९ ॥
 शिञ्जन्नूपुरपादाब्जं शिलादसुतसन्नतम् ।
 शिवादिसंज्ञं शिवदं वन्दे श्रीचित्सभापतिम् ॥ २० ॥
 वारणास्यषडास्याद्यैरावृतं शङ्करं विभुम् ।
 वासवाद्यखिलैरर्च्यं वन्दे श्रीचित्सभापतिम् ॥ २१ ॥
 यमुनासखिभर्तारं यमहन्तारमव्ययम् ।
 यजनप्रियमम्बेशं वन्दे श्रीचित्सभापतिम् ॥ २२ ॥
 नराणामिष्टदातारं नक्रकुण्डलभूषितम् ।
 नमदानन्ददं नित्यं वन्दे श्रीचित्सभापतिम् ॥ २३ ॥

महान्तं मणिभूषाढ्यं मतिमद्भिरुपासितम् ।
महाकविप्रदं वेद्यं वन्दे श्रीचित्सभापतिम् ॥ २४ ॥
इमं ध्वनिस्तवं नित्यं पठतां नटसन्निधौ ।
इह भुक्तिं प्रदत्वाऽन्ते मुक्तिं यच्छति शङ्करः ॥ २५ ॥
इति श्रीचिदम्बरशिवध्वनिस्तवः सम्पूर्णः ।

Proofread by Aruna Narayanan

——
Chidambarashivadhvani Stava

pdf was typeset on June 28, 2023

——
Please send corrections to sanskrit@cheerful.com

